

पीएम रोजगार मेला

प्रधानमंत्री नरेन्द्र मोदी ने कहा है कि रोजगार मेले युवाओं के सपनों को पूरा करने का माध्यम बन चुके हैं। श्री मोदी ने आज नई दिल्ली में आयोजित 17वां राष्ट्रीय रोजगार मेला के दौरान वीडियो संदेश में यह बात कही। कार्यक्रम के दौरान रोजगार मेला पहल के अंतर्गत विभिन्न सरकारी विभागों और संगठनों में नव-नियुक्त कर्मियों को 51 हजार से अधिक नियुक्ति पत्र सौंपे गये। नव-नियुक्त कर्मियों को संबोधित करते हुए श्री मोदी ने कहा कि आज आपको केवल सरकारी नियुक्ति नहीं मिली है, आपको राष्ट्र सेवा में सक्रिय योगदान देने का अवसर मिला है।

कार्बाइड गन

कैल्शियम कार्बाइड से बनी देसी गनों से प्रदेश के कई जिलों में बच्चों और युवाओं के घायल होने के मामले सामने आए हैं। इन गनों में बनने वाली एसीटिलीन गैस अत्यंत विस्फोटक और जानलेवा होती है। मुख्यमंत्री डॉ. मोहन यादव के निर्देश पर भोपाल कलेक्टर कोशलेंद्र विक्रम सिंह ने हमीदिया अस्पताल में घायलों से मुलाकात की। वहीं भोपाल, ग्वालियर और दतिया में ऐसी घटनाओं की पुनरावृत्ति रोकने के लिए जिला प्रशासन ने प्रतिबंधात्मक आदेश जारी किए हैं। जिसकी जानकारी ग्वालियर कलेक्टर रुचिका चौहान ने साझा कि...

विश्व पोलियो दिवस

विश्व पोलियो दिवस पर देशभर में पोलियो उन्मूलन के प्रयासों को याद किया गया। केंद्रीय स्वास्थ्य मंत्री जगत प्रकाश नड्डा ने कहा कि भारत की पोलियो मुक्त यात्रा समर्पित स्वास्थ्य कर्मियों और जनभागीदारी का परिणाम है। उन्होंने हर बच्चे को समय पर टीका दिलाने का संकल्प दोहराने की अपील की। मुख्यमंत्री डॉ. मोहन यादव ने भी कहा कि पोलियो मुक्त भारत की यह एकजुटता बनी रहे और सभी लोग बच्चों को पोलियो की खुराक दिलाने में सहभागी बनें।

छठ महापर्व

प्रदेश में छठ महापर्व का शुभारंभ कल से 'नहाय- खाय' के साथ होगा। दूसरे दिन 'खरना' का व्रत रखा जाएगा। तीसरे दिन श्रद्धालु अस्ताचलगामी सूर्य को अर्घ्य अर्पित करेंगे। महापर्व का समापन 28 अक्टूबर को उदयीमान सूर्य को अर्घ्य देने के साथ होगा।

छठ पर्व से पहले, प्रधानमंत्री नरेंद्र मोदी ने नागरिकों से छठ पूजा से जुड़े गीत साझा करने का आग्रह किया है। जिन्हें वे अगले कुछ दिनों में साझा करेंगे। एक सोशल मीडिया पोस्ट में, श्री मोदी ने लिखा कि छठी मैया के गीत इस पावन अवसर की भव्यता और दिव्यता को बढ़ाते हैं। उन्होंने यह भी बताया कि बिहार सहित देश भर के श्रद्धालु इस पर्व की तैयारियों में पूरी श्रद्धा के साथ जुट गए हैं।

मौसम

प्रदेश में फिर बदला मौसम का मिजाज। दक्षिणी हिस्से में सक्रिय लो प्रेशर एरिया के असर से आज बड़वानी, खरगोन, खंडवा, बुरहानपुर, हरदा, नर्मदापुरम, बैतूल, छिंदवाड़ा और पाटुर्णा में हल्की बारिश की संभावना है। मौसम विभाग का कहना है कि 25 से 27 अक्टूबर तक प्रदेश के कई हिस्सों में गरज-चमक और हल्की बारिश का दौर जारी रहेगा।

अब कुछ समाचार संक्षेप में

- नर्मदापुरम जिले में नरवाई या पराली जलाना प्रतिबंधित कर दिया गया है। वहीं चेतावनी दी गई है कि ऐसा करते पाए जाने पर संबंधित के विरुद्ध कड़ी कार्रवाई की जायेगी और शासन की विभिन्न योजनाओं के लाभ से वंचित होना पड़ेगा।
- नीमच में कल मुख्यमंत्री डॉ.मोहन यादव ने वीडियो कांफ्रेंसिंग के जरिए समाधान आनलाईन में दर्ज शिकायतों के आवेदकों से संवाद कर उनकी समस्याएँ सुन समाधान किया।

- शिवपुरी जिले में युवाओं को रोजगार, स्वरोजगार एवं अप्रेंटिसशिप के विविध अवसर उपलब्ध कराने के उद्देश्य से युवा संगम कार्यक्रम का आयोजन 30 अक्टूबर को किया जाएगा।

.....